

Qısa ömrün əbədiyyət ünvanı

“O, həmişə 18 yaşında mərd, məsum, igid bir oğul olaraq qalacaq. Balamın arzuları çox idi... Amma oğlum elə bir zirvə fəth etdi ki, indi onunla təkcə böyüdüüyü el-oba deyil, bütün Azərbaycan qürur duyur. Mənim oğlumun adı Vətən müharibəsində qəhrəmanlığı ilə tarix yazan igidlərin sırasındadır”. Bunu neftçalalı şəhid Mirmöhsum Əhmədovun anası Arzu Əliyeva deyir. Şəhid anasının sözlərinə görə, 18 yaşında əbədiyyət yolçuluğuna çıxan Mirmöhsum qısa ömrünə böyük bir qəhrəmanlıq sığdırdı.

Mirmöhsum Əhmədov 21 yanvar 2002-ci ildə Neftçala rayonunda anadan olub. Orta təhsilini Neftçala rayonu Elton Həbiyov adına 4 saylı tam orta məktəbdə başa vurub. Ardınca Bakı Biznes və Kooperasiya Kollegində təhsilini davam etdirib.

Mirmöhsum 13 iyul 2020-ci ildə həqiqi hərbi xidmətə yollanıb və 27 sentyabrda başlanan İkinci Qarabağ müharibəsində iştirak edib. O, Füzuli, Xocavənd və Qubadlı istiqamətində gedən döyüşlərdə şücaət göstərərək, 28 oktyabrda Qubadlı uğrunda gedən döyüşlərdə qəhrəmancasına şəhid olub.

Mirmöhsum doğulub boya-başa çatdığı Neftçala rayonunda torpağa tapşırılıb. Arzuları da özü kimi gənc idi. Polis olmaq, asayışı qorumaq və qanun keşiyində dayanmaq istəyirdi. Yaşadlarından fərqlənirdi. Sakit, mehriban, hər kəsin köməyinə yetən biri idi. Anasını çox sevirdi. “Ana, Vətən sənə” deyirdi həmişə. Vətəni anası qədər əziz bilirdi. Uşaq yaşlarından evdə “Vətən bizim anamızdır, onun bir qarış torpağı düşmən əsarətində qalmamalıdır” cümləsini də tez-tez işlədərdi.



qonşuların, qohumların, dostlarının da sevimlisi idi.

Şəhidin dayısı Rauf Əliyev onun döyüş yolundan danışaraq qeyd edir ki, Mirmöhsumun döyüş yolu Füzulidən başladı. Qanlı döyüşlər gətirdi. Qəhrəmancasına döyüşüb, baxmayaraq ki, gənc əsgər idi.



Şəhidin anası Arzu Əliyeva deyir ki, arzusu polis olmaq idi. Şərəfli peşəni yerinə yetirmək istəyirdi. Polis ola bilməsə də, şəhid oldu. Ən uca zirvəyə yüksəldi. Mirmöhsum ilə saatlarla, günlərlə, aylarla danışsam da, doymaram. Bir şəhid anası kimi qürur duyuram oğlumla.

Arzu ana daha sonra bildirir ki, şəhidlər ölmür, onlar daim uca zirvədədirlər. Bu isə ona təsəllidir.

Mirmöhsum Vətənə borcunu ödəmək üçün sanki tələsirdi. Səbirsizliklə hərbi xidmətə çağırılacağı günü gözləyirdi. Çağırış zəngi gələndə ailəsi ilə sevinərək sağollaşıb. 2020-ci il iyulun 13-də hərbi xidmətə yollanıb. Səhhətinə görə dörd dəfə əməliyyat olunan Mirmöhsum Vətən müharibəsinin ilk günlərindən döyüşə atılır. Ailəsi onun bu istəyinə qarşı çıxmaq istəsə də, qəhrəman əsgər inadından dönmür. Qubadlı, Xocavənd və Füzuli uğrunda gedən döyüşlərdə böyük şücaət göstərir. Füzuli istiqamətində gedən ağır döyüşlərin birində qəhrəmancasına şəhid olur. Mirmöhsum

Həqiqətən də qorxu deyilən hissi yox idi. Müharibədən sonra bizə dedilər ki, əsgər yoldaşı yaralanmışdı. Mirmöhsum onu kürəyinə alaraq arxaya gətirib, yenidən döyüşə qayıdıb və şəhidlik zirvəsinə yüksəlib.

Prezident İlham Əliyevin Sərəncamına əsasən, Azərbaycanın ərazi bütövlüyünün təmin edilməsi uğrunda döyüş əməliyyatlarına qatılan və hərbi hissə qarşısında qoyulmuş tapşırıqların icrası zamanı vəzifə borcunu şərəflə yerinə yetirdiyi və şəxsi igidlik və şücaət nümayiş etdirdiyinə görə şəhid Əhmədov Mirmöhsum Mirzadə oğlu ölümündən sonra 3-cü dərəcəli "Vətənə xidmətə görə" ordeni, "Vətən uğrunda", "Füzulinin azad olunmasına görə", "Xocavəndin azad olunmasına görə", "Qubadlının azad olunmasına görə" və "Cəsur döyüşçü" medalları ilə təltif edilib.

Mirmöhsum 18 illik ömrünə bütöv bir qəhrəman taleyi yazdı. Elə tale ki, həmişə danışılacaq.

M.MİRZƏ
XQ